

Uçýan tarelka / satiriki hekaýa

Category: Hekaýalar, Kitapcy, Satiriki hekaýalar, Türkmen dili
написано kitapcy | 23 января, 2025
Uçýan tarelka / satiriki hekaýa UÇÝAN TARELKA



Rayon gazetinde okan täsin habarym meni bir hili oýlandyrdy. Uludan demimi alyp, zöwwe ýerimden galanymy özümem duýmandyryn. Görseñizläň, gum içinde ýerleşýän Görelde obasynyň gaýra gyrasyna uçýan tarelka gonanmyş. Eý, ho-o! Ony hakyt gözleg-burawlaýyş kontorasynyň bir şofýory görüpdür. Adyna-da Meretdurdy diýýärler oň. Abraýly sowet metbugatynda çykan makala ynamsyzlyk etmäge mende esas ýok. Onsoňam soňky döwürde başga planetalylar özleriniň tarelkasy bilen o ýere gonanmyş, bu ýere gonanmyş diýen ýaly habarlar häli-şindi eşidilip dur. Hamana diýersiň, biziň planetamyza bal çalnan ýaly. Bu ýerdäkileriň özleri oňuşman, biri-biri bilen gyrlyşyp ýörler. Siziňki näme diýsene, ýa mesligiňize çydaňzokmy? Habarlary ýokdur, iş salyşýanyň ýerliler bolsa, derrew planetaňdan dynarsyň. Hawa, biziňkileri kän bir öwrenişdiribirligi ýokdur.

Kelläme bir ajaýyp pikir geldi, özem şo tarelkalar bilen baglanyşykly. Has dogrusy, bir zadyň kül-külüne düşdüm. Hudaýa şükür, häzir biziň ýurdumyzda dört tarapyňam açyk, azar berýän

ýok. Näme hokga çykaryp bilseň çykarybermeli. Käbir edaralar, hatda aýry-aýry adamlar hem daşary ýurtlar bilen kontraktdyr şertnama baglaşyp hezil edişip ýörler. Öňler beýle-beýle zatlara ýol berilmezdi, o hakda pikir etmegem gorkulydy. Bir topar býurokratik germewler öňüňe böwet bolardy. Ynha, indi welin hezillik. Arzuw edilen ajap zamana geldi!

Näme üçin daşary ýurtlar bilen şertnama baglaşyp bolýa-da, başga planeta bilen bolmaýamyş, hä?! Garagyna gül salarys. Hawa, daş ederis ony. Gaty gidiberseler, bular ýaly täzelik üçin hökümet maňa serpaýam ýapmaly bolar. Ýyldyzjyk dakaýanda-da gelişmän duranok.

Men öýden-öwzardan bizar bolup, gitdim ýaňky tarelkaň gözlegine. Görelde obasynyň gaýrasynda bir hepde töweregi boldum. Görem zadym bolmady. Arasynda iýer-içer ýaly zat alayyn diýip öýe bardym. Keýwanym iňirdäp başlady.

– Nirä ýitirim bolýaň? Öýüňe bir köwlenjek borlar wagtynda. Başyňy alýaň ötägidýäň ýöne. Näme, bi, çagalar ýeke meňkimi?.. Akgaňlaň ýanynda bahana gytmy. Başga bir zat diýip güwledip goýberdim. Oňa dogryňy aýtsaň, derrew dünýä jar edäýer. Ýok, entek bu zatlary özüm bilen Hudaýdan başga hiç kim bilmeli däldir.

Bir zada göz dikip garaşsaň erbet bolýan eken. Uçýan tarelka gijelerine düýşüme-de girip çykdy. Bolsa-da, ahyry yhlasym ýerine düşdi how.

Ynha, daňyň ümüş-tamşynda, geldi, gündogae tarapdan bir zat süýnüp. Onuň daşyna bir hili kümüş çaýylan ýaly, lowurdap gözüňi alyp gelýär. Geň göräýmeli, nähili mähnet zat hem bolsa, sesi ýok. Gitdigiçe pessaýlap elli ädim ilerimde gondy. Näçe gün bäri garaşyp ýörenem bolsam, birden baraýmaga eýmendim. Sen-men ýok, alyp gidiberseler näderin. Aý, nirä barsaňam şu ýerden erbet däldir-le. Onsoňam "Töwekgeliň işini Taňry oňar" diýipdirler. Bagty synap göreýin. Wiý, ýogsa-da olar bilen haýsy dilde düşünişip bolarka. Men-ä öz ene dilimde gürlärim. Düşünmeseler öwrensinler, ýogsa-da gonmasynlar biziň diýara. Türkmen diliniň döwlet dili bolanlygyny, goý, başga planetalyklar hem bilsinler. Ýaýdanjyrap, bardym tarelkaň duran ýerine. Ardynjyradym. Telegraf sütüni ýaly, şilliň uzyn bir zat çykdy, ýaňkyň içinden. Görenimden endamym jümşüldäp gitdi. Lap edip aýtdygym däl, edil azot içen ýaly, boýy üç metr gowrak bar. Kellesem kesek gysan ternä çalymdaş, süýnmek. Reňki dagysy näteňet. Göm-gök-laý, üç sanam gözi bar. Olaryň

biri ýazzy maňlaýynda ýerleşýär. Özem çyra ýaly lowurdap dur. Elindäki kiçijik gutujygyny maňa tarap öwürdi welin, ýylan gören serçe ýaly, duran ýerinde doňaýdym. Gorkymdanmy-nämemi, sesim bir hili bazzyk-buzzugrak çykdy.

– Essalawmaleýkim, Göguzyn aga!

Ol meniň bilen elleşip salamlaşdy. Soň näme-nämän bolanyny bilemok. Bir özüme gelsem korablyň kabinasynda otyryn. Olar üç dagy bar eken. Öwrenişseň gaty bir gorkunjam däl ekenler-laý. Ýerdäki adamlar bir enteginden-ä yüz esse gowy, sähel zat üçin jabjynyp ýüzüňi alyp duranoklar. Bä, olaryň ýeserdigini, derrew türkmençe gürläp başladylar. Şeýle bir arassa gürläýärler welin, bi, işigaýdanlar aňyrsy türkmen bolaýmasyn diýen pikirem kelläme geldi. Meni öz planetalaryna gezelenje çagyrdylar. Neden, bilet tapdyrarmyka diýipdim. Hernä wagtynda dilimi dişläpdirin. Ondan-mundan gürrüň edip, men ahyry öz matlabymy aýtdym. Meniň bilen ilki elleşip görşen:

– Şertiňi aýt – diýdi.

Öňden ýüregimde besläp ýören arzuwym bardy. Parahorlardan, býurokratlardan... dynmaly. Goja ýeri şolardan arassalamaly. Nebsimi şaglatmaýyn, hemmesini birden däl.

– Raýonymyzy parahorlardan saplap berseňiz. Häzirlikçe bolany şo.

Gürründeşlerimiň gülküsi oturan korablymyzy lertzana getirdi. Soňra olar öz aralarynda nämedir bir zatlar gürläşdiler. Haýsysynyň ýüzüne seretjegimi bilmän, gözümi elek-çelek edip aňkaryldym. Bolsa-da, derrew ylalaşyga geldik. Ýeriň ýeke-täk wekili hökmünde resmi ýagdaýda şertnama gol çekdim-de, hoşlaşyp düşüp galdym.

Şondan birki gün soň raýonymyzdan o ýitipmiş, bu ýitipmiş diýen howsalaly habar eşidilip başlady. Meniň welin içim gülýärdi. Öz obamyzyň başlygyny-ha ilki apardylar. Dagy näme, her beren mellek ýeri üçin müňläp-müňläp kakdy kolhozçylardan. Bir gün işden gelsem, seni prokuror çagyrya diýip aýalym aglaýhak bolýar.

– Arada näçe günläp ýitdiň welin, bir ýykan-ýumranlyk edensiň. Çagajyklam atasyz galjak-da. Gidersiň indi aýagyňy sallap. Wah, şor maňlaý...

Hernä mertsiränem bolsam, gitdim bir iňkise. Be, prokurorlar başga planetalylar bilenem gatnaşygy barmykan-aý?! Hyýk, o tarelkaly gelenler diliniň eýesi däl ekenler-ow. Bi, indi meni yrsarap basaýmasa ýagşydyr. Bardym, içimi gepledip. Ol meni

güler ýüz bilen garşylady, nirede oturtjagyny bilmedi. Öňümde kişmişli çay goýdy. Bu zatlaryň yzy näme bilen gutararka, alla janlarym. Ol menden zat gizläp oturmady, göni gürrüň etdi.

– Gardaş, ýagdaýa düşün. Men şun daň bilen başga planetadan geldim. Raýonymyzyň ýolbaşçylarynyň köpüsi şol ýerde. Kökerlip goýlan ýaly. Uly başlygymyzy dagy kurortda dync alyp ýören ýerinden ýygnaýypdyrlar. Pahyr "Men olar ýaly zat edemok" diýip sypjak bolýar-aý. O zaňňarlara ähli zat aýan eken. Alyjylar jemgyýetiniň başlygynyň ýakasyndan tutup ýañkyň ýanyna eltdiler welin, görgüli özünden gidäýdi. Milisiýanyň naçalniginiň-ä özi boýun aldy oturyberdi, gyssadylar welin. Etrap sowetiniň başlygam näçe adama binobat maşyn berip çilen eken, hersinden ep-eslijäni. Siziň kolhoz başlygyňyzam şo ýerde, mellek...

Hemme zat düşnükli. Şeýdip raýonymyzy, ýok, respublikamyzy, tutuş dünýäni parahorlardan arassalasak, gör, nähili oňat bolar. Indiki gezek býurokratlaryňky. Ýogsa-da, bi, prokuroryň özi nädip sypdyka? Ýa hiç kimden hiç zat alanokmyka?! Içimden edip oturan pikirini daşyma çykarayypdyryn.

– Menem ölümiň öýünde sypdym. Prokuror bolamsoň kanunlara beletdär-aý. Onsoňam bir iş edilende hemme tarapy seljerilýändir. Göz ýumup, basylyp oturlandyr öýtme...

– Gözüň aýdyň, sag-aman gelen bolsaň – diýip, men turmakçy boldum.

– Şertnama ýanyňdamy? Şony yzyna gaýtarsañ-a ikimize-de ep-eslije düşjek. Pikirlen. O ýerdäki, bendilikde oturanlar boýurganyp-boýurganyp haýyş etdiler, how. Rehimiň insin, gardaş...

Ikirjiňlenip elimi owkalaşdyrdym. Meniň bolup durşuma ol özüçe düşündi.

– Alada etme, almalyja zady olardan özüm alaryn, garaklaryna basyp. Tejribe köpdür. Sen ýöne razıçylyk berseň bolýa...

Prokurordan puryja alyp öýe gaýtdym. Gözümiň ody alnypdyr, göni gaňyrşyna gaýtmaga gorkdum, gapjaýmagy mümkin.

Be, dogrudan hem şertim şahyma edäýsemmikäm?! Aý, ýok, şolar tetelliň pulam gerek däl, özem.

Ýöne meni häzir başga bir zat biynjalyk edýär. Olar herna şol ýerini bir parahorlaň mesgenine öwräýmezler-dä?! Berim gökden ýol-a ýasaýandyr. Satiriki hekaýalar